

पंत विश्वविद्यालय में जन-संचार माध्यम सपोर्ट पर एक राष्ट्रीय परियोजना

पंतनगर। 24 सितम्बर, 2009। विश्वविद्यालय में जन-संचार माध्यम के क्षेत्र में भारतीय कृषि एवं अनुसंधान परिषद के सहयोग से एक राष्ट्रीय परियोजना क्रियान्वित की जाएगी जिसका विषय है 'जन-संचार माध्यमों की सहायता से कृषि सूचना का प्रचार'। विश्वविद्यालय में इस परियोजना के संचालन का दायित्व डा. ज्ञानेन्द्र शर्मा, प्राध्यापक एवं संयुक्त निदेशक, संचार को सौंपा गया है जो इस परियोजना के मुख्य अन्वेषक भी हैं। इस परियोजना के सह मुख्य अन्वेषक डा. नरेश कुमार, सह निदेशक प्रकाशन हैं। यह परियोजना विश्व बैंक से पोषित नेशनल एग्रीकल्चरल इनोवेशन प्रोजेक्ट के तहत तीन वर्ष यानि 2012 तक क्रियान्वित की जानी है।

डा. ज्ञानेन्द्र शर्मा ने बताया कि इस परियोजना के मुख्य उद्देश्यों में देश में कृषि संचार व्यवस्था का सुदृढीकरण, एवं एक नई कृषि संचार व्यवस्था का निर्माण करना है। परियोजना का मुख्य संचालन केन्द्र भारतीय कृषि एवं अनुसंधान परिषद, नई दिल्ली में स्थित सूचना एवं कृषि प्रकाशन निदेशालय इकाई है तथा देश के नौ कृषि अनुसंधान संस्थानों एवं कृषि विश्वविद्यालयों को सहयोगी-संस्थान के रूप सम्मिलित किया गया है जिसमें से पंतनगर भी एक केन्द्र है। इस परियोजना में प्रिंट एवं इलेक्ट्रॉनिक मीडिया के सहयोग से नवीनतम कृषि तकनीकों का प्रसार किया जाएगा ताकि अधिक से अधिक किसान उनकी जानकारी प्राप्त कर सकें तथा उनको अपनाकर लाभान्वित हो सकें। डा. नरेश कुमार के अनुसार विभिन्न तकनीकों पर आधारित कृषि समाचार, फीचर एवं सफलता की कहानियों का क्षेत्रीय मीडिया द्वारा प्रचार किया जाएगा तथा कृषि, पशुपालन, मत्स्य पालन इत्यादि पर श्रव्य एवं दृश्य कैप्सूलस का निर्माण किया जाएगा। विश्वविद्यालय एवं बाह्य परिसरों में वैज्ञानिक, मीडिया एवं कृषक भेंटवार्ता आयोजित करना, कृषि तकनीकों पर कृषक गोष्ठी एवं मेले आयोजित करना, कृषि वैज्ञानिकों का रचनात्मक लेखन, कृषि संचार एवं ज्ञान प्रबंधन में प्रशिक्षण कराना भी इस परियोजना के मुख्य बिन्दु हैं।



डा. ज्ञानेन्द्र शर्मा



डा नरेश कुमार